

امیر اہلسنت حضرت علامہ مولانا ابوبلال  
محَمَّد الیاس بن عطاء قادری رضوی مدظلہ العالی



# وضو کا طریقہ

(منشی)

اس رسالے میں

گناہ چھڑنے کی حکایت

نظر کبھی کمزور نہ ہو

وضو کا طریقہ (منشی)

مصیبتوں سے حفاظت کا نسخہ

پان گمانے والے متوقد ہوں

انکھن لگانے سے وضو لوٹے گا یا نہیں؟

پیشانی پر خطہ سوار گن بہائی بڑی مٹی، پاپ لہہ نہ کرانی، پاکستان۔ فون: 4921389-90-91

شعبہ مسجد کلمہ، پاپ لہہ نہ کرانی، پاکستان۔ فون: 2201479 2314045-2203311

مکتبہ المدینہ

Email: maktaba@dawateislami.net/www.dawateislami.net www.dawateislami.org

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

## وضو کا طریقہ (حنفی)

یہ رسالہ اول تا آخر پورا پڑھئے، قوی امکان ہے کہ آپ کی کئی غلطیاں آپ کے سامنے آجائیں۔

## دُرود شریف کی فضیلت

سرکارِ دو عالم، نورِ مجسم، شاہِ بنی آدم، رسولِ مُحْتَشَم صلی اللہ تعالیٰ علیہ وسلم کا فرمانِ معظم ہے جس نے دن رات میں میری طرف شوق و محبت کی وجہ سے تین تین مرتبہ دُرودِ پاک پڑھا اللہ تعالیٰ پر حق ہے کہ وہ اُس کے اُس دن اور اُس رات کے گناہ بخش دے۔

(الترغیب والترہیب، ج ۲، ص ۳۲۸)

صَلُّوا عَلَى الْحَبِيبِ ! صَلَّيْ اللّٰهُ تَعَالٰی عَلٰی مُحَمَّدٍ

## عثمان غنی رضی اللہ تعالیٰ عنہ کا عشقِ رسول صلی اللہ تعالیٰ علیہ وسلم

حضرت سیدنا عثمان غنی رضی اللہ عنہ نے ایک بار ایک مقام پر پہنچ کر پانی منگوایا اور وضو کیا پھر یکا یک مُسکرا نے لگے اور رُفقاء سے فرمانے لگے، جانتے ہو میں کیوں مُسکرایا؟ پھر اُس سوال کا خود ہی جواب دیتے ہوئے فرمایا، ایک بار سرکارِ نامدار صلی اللہ علیہ وسلم نے اسی جگہ پر وضو فرمایا تھا اور بعدِ فراغت مُسکرائے تھے اور صحابہ کرام علیہم الرضون سے فرمایا تھا، جانتے ہو میں کیوں مُسکرایا؟ صحابہ کرام علیہم الرضوان نے عرض کی، وَاللّٰهُ رَسُوْلُهُ، اَعْلَمَ یعنی اللہ و رسول عز وجل صلی اللہ علیہ وسلم بہتر جانتے ہیں۔ میٹھے میٹھے مصطفیٰ صلی اللہ علیہ وسلم نے فرمایا، ”جب آدمی وضو کرتا ہے تو ہاتھ دھونے سے ہاتھوں کے اور چہرہ دھونے سے چہرے کے اور سر کا مسح کرنے سے سر کے اور پاؤں دھونے سے پاؤں کے گناہ جھڑ جاتے ہیں۔“

(ملخصاً مسند امام احمد ج ۱ ص ۱۳۰، رقم الحدیث ۴۱۵ دار الفکر بیروت)

وضو کر کے خداں ہوئے شاہِ عثمان رضی اللہ عنہ      کہا کیوں تبسّم بھلا کر رہا ہوں؟  
جوابِ سُوالِ مخالف دیا پھر      کسی کی ادا کو ادا کر رہا ہوں

صَلُّوا عَلَى الْحَبِيبِ ! صَلَّيْ اللّٰهُ تَعَالٰی عَلٰی مُحَمَّدٍ

میٹھے میٹھے اسلامی بھائیو! دیکھا آپ نے؟ صحابہ کرام علیہم الرضوان سرکارِ خیر الانام صلی اللہ علیہ وسلم کی ہر ہر آدا، اور ہر سنت کو دیوانہ وار اپناتے تھے نیز اس روایت سے گناہ دھونے کا نسخہ بھی معلوم ہو گیا۔ الحمد للہ عز وجل وضو میں گلی کرنے سے منہ کے، ناک میں پانی ڈال کر صاف کرنے سے ناک کے، چہرہ دھونے سے بچ پلکوں کے سارے چہرے کے، ہاتھ دھونے سے ہاتھ کے ساتھ ساتھ ناخنوں کے نیچے کے، سر (اور کانوں) کا مسح کرنے سے سر کے ساتھ ساتھ کانوں کے اور پاؤں دھونے سے پاؤں کے ساتھ ساتھ پاؤں کے ناخنوں کے نیچے کے گناہ بھی جھڑ جاتے ہیں۔

## گناہ جھڑنے کی حکایت

حضرت علامہ عبد الوہاب شمرانی قدس سرہ التورانی فرماتے ہیں، ایک مرتبہ سپہ نامام اعظم ابو حنیفہ رضی اللہ تعالیٰ عنہ جامع مسجد کوفہ کے وضو خانہ میں تشریف لے گئے تو ایک نوجوان کو وضو بناتے ہوئے دیکھا، اس سے وضو (میں استعمال شدہ پانی) کے قطرے ٹپک رہے تھے۔ آپ رضی اللہ تعالیٰ عنہ نے ارشاد فرمایا، اے بیٹے! ماں کی نافرمانی سے توبہ کر لے۔ اُس نے فوراً عرض کی، ”میں نے توبہ کی۔“ ایک اور شخص کے وضو (میں استعمال ہونے والے پانی) کے قطرے ٹپکتے دیکھے، آپ رحمۃ اللہ تعالیٰ علیہ نے اُس شخص سے ارشاد فرمایا، اے بھائی تو زنا سے توبہ کر لے۔ اُس نے عرض کی، ”میں نے توبہ کی۔“ ایک اور شخص کے وضو کے قطرات ٹپکتے دیکھے تو اسے فرمایا، ”شراب نوشی اور گانے باجے سننے سے توبہ کر لے۔ اُنے عرض کی، ”میں نے توبہ کی۔“ سپہ نامام اعظم ابو حنیفہ رضی اللہ تعالیٰ عنہ پر گھٹ کے باعث چونکہ لوگوں کے عیوب ظاہر ہو جاتے تھے لہذا آپ رضی اللہ تعالیٰ عنہ نے بارگاہِ خدائے اوندی عز وجل میں اس گھٹ کے ختم ہو جانے کی دعا مانگی، اللہ عز وجل نے دعا قبول فرمائی جس سے آپ رضی اللہ تعالیٰ عنہ کو وضو کرنے والوں کے گناہ جھڑتے نظر آنا بند ہو گئے۔ (المیزان الکبریٰ جلد اول، ص ۱۳۰ دار الکتب العلمیہ بیروت)

**صَلُّوا عَلَى الْحَبِيبِ !** **صَلَّى اللّٰهُ تَعَالٰی عَلٰی مُحَمَّدٍ**

## سارا بدن پاک ہو گیا!

دو حدیثوں کا خلاصہ ہے، جس نے بِسْمِ اللّٰہ کہہ کر وضو کیا سر سے پاؤں تک اس کا سارا جسم پاک ہو گیا اور جس نے بَیْر بِسْمِ اللّٰہ کہے وضو کیا اُس کا اُتنا ہی بدن پاک ہو گا جتنے پر پانی گزرا۔ (سنن دارقطنی ج ۱ ص ۱۵۸-۱۵۹ حدیث ۲۲۸-۲۲۹)

## با وضو سونے کی فضیلت

حدیث پاک میں ہے کہ با وضو سونے والا روزہ رکھ کر عبادت کرنے والے کی طرح ہے۔ (کنز العمال ج ۹ ص ۱۲۳ حدیث ۲۵۹۹۳)



## با وضو مرنے والا شہید ہے

مدینے کے تاجدار صلی اللہ تعالیٰ علیہ وسلم نے حضرت سیدنا انس رضی اللہ تعالیٰ عنہ سے فرمایا، ”بیٹا! اگر تم ہمیشہ با وضو رہنے کی استطاعت رکھو تو ایسا ہی کرو کیونکہ ملک الموت جس بندے کی روح حالت وضو میں قبض کرتا ہے اُس کیلئے شہادت لکھ دی جاتی ہے۔“

(کنز العمال ج ۹ حدیث ۲۶۰۶۰ دارالکتب العلمیہ بیروت)

میرے آقا اعلیٰ حضرت امام احمد رضا خان علیہ رحمۃ الرحمن فرماتے ہیں، ”ہمیشہ با وضو رہنا مُسْتَحَب ہے۔“

(فتاویٰ رَضَوِیہ، ج ۱ ص ۷۰۲، رضا فاؤنڈیشن لاہور)

## مُصِیبتوں سے حفاظت کا نسخہ

اللہ عزوجل نے حضرت سیدنا موسیٰ کلیم اللہ علی نبینا وعلیہ الصلوٰۃ والسلام سے فرمایا، ”اے موسیٰ! اگر بے وضو ہونے کی صورت میں تجھے کوئی مصیبت پہنچے تو خود اپنے آپ کو طاعت کرنا۔“ (ایضاً)

”ہمیشہ با وضو رہنا اسلام کی سُنّت ہے۔“ (ایضاً)

## ”احمد رضا“ کے سات حُرُوف کی نسبت سے ہر وقت با وضو رہنے کے

### سات فضائل

میرے آقا امام اہلسنّت امام احمد رضا خان علیہ رحمۃ الرحمن فرماتے ہیں، بعض عارفین (رَحِمَہُمُ اللّٰہُ الْمَبِیْن) نے فرمایا، جو ہمیشہ با وضو رہے اللہ تعالیٰ اُس کو سات فضیلتوں سے مُشرّف فرمائے:-

- ۱۔ ملائکہ اس کی صُحبت میں رَغبت کریں۔
- ۲۔ قَلَم اُس کی نیکیاں لکھتا رہے۔
- ۳۔ اُس کے اَعْضاء تسبیح کریں۔
- ۴۔ اُسے تکبیرِ اولیٰ فوت نہ ہو۔
- ۵۔ جب سوئے اللہ تعالیٰ کچھ فرشتے بھیجے کہ جن وانس کے شر سے اُس کی حفاظت کریں۔
- ۶۔ سکرَاتِ موت اس پر آسان ہو۔
- ۷۔ جب تک با وضو ہو امانِ الہی میں رہے۔ (ایضاً ص ۷۰۲ - ۷۰۳)

## دُگنا ثواب

یقیناً سردی، تھکن یا نزلہ، دُرُکام، دَرِ دِسر اور بیماری میں وضو کرنا دُشوار ہوتا ہے مگر پھر بھی کوئی ایسے وقت وضو کرے جبکہ وضو کرنا دُشوار ہو تو اس کو حکمِ حدیث دُگنا ثواب ملے گا۔ (مُلَخَّصاً الْمَعْمُومِ الْاَوْسَط، ج ۲ ص ۱۰۲ حدیث ۵۳۶۶ دارالکتب العلمیہ بیروت)

کعبۃ اللہ شریف کی طرف منہ کر کے اونچی جگہ بیٹھنا مستحب ہے۔ وضو کیلئے نیت کرنا سنت ہے، نیت دل کے ارادے کو کہتے ہیں، دل میں نیت ہوتے ہوئے زبان سے بھی کہہ لینا افضل ہے لہذا زبان سے اس طرح نیت کیجئے کہ میں حکم الہی عزوجل بجالانے اور پانی حاصل کرنے کیلئے وضو کر رہا ہوں۔ بِسْمِ اللّٰہ کہہ لیجئے کہ یہ بھی سنت ہے، بلکہ بِسْمِ اللّٰہِ وَالْحَمْدُ لِلّٰہ کہہ لیجئے کہ جب تک با وضو رہیں گے فرشتے نیکیاں لکھتے رہیں گے۔ اب دونوں ہاتھ تین تین بار پہنچوں تک دھویئے (تل بند کر کے) دونوں ہاتھوں کی انگلیوں کا خلال بھی کیجئے۔ کم از کم تین تین بار دائیں بائیں اوپر نیچے کے دانتوں میں مسواک کیجئے اور ہر بار مسواک کو دھو لیجئے۔ حُجَّةُ الْاِسْلَام امام محمد غزالی علیہ رحمۃ اللہ الہی فرماتے ہیں، ”مسواک کرتے وقت نماز میں قرآن مجید کی قراءت اور ذِکْرُ اللہ عزوجل کیلئے منہ پاک کرنے کی نیت کرنی چاہئے۔ (احیاء العلوم، ج ۱ ص ۱۸۲ دارالصادر، بیروت) اب سیدھے ہاتھ کے تین چٹو پانی سے (ہر بار تل بند کر کے) اس طرح تین گلیاں کیجئے کہ ہر بار منہ کے ہر پُڑے پر پانی بہ جائے اگر روزہ نہ ہو تو غرغہ بھی کر لیجئے۔ پھر سیدھے ہی ہاتھ کے تن چٹو (اب ہر بار آدھا چٹو پانی کافی ہے) سے (ہر بار تل بند کر کے) تین بار ناک میں نرم گوشت تک پانی چڑھائیے اور اگر روزہ نہ ہو تو ناک کی جڑ تک پانی پہنچائیے، اب (تل بند کر کے) اُلٹے ہاتھ سے ناک صاف کر لیجئے اور چھوٹی انگلی ناک کے سوراخوں میں ڈالئے۔ تین بار سارا چہرہ اس طرح دھویئے کہ جہاں سے عادتاً سر کے بال اُگنا شروع ہوتے ہیں وہاں سے لیکر ٹھوڑی کے نیچے تک اور ایک کان کی نو سے دوسرے کان کی نو تک ہر جگہ پانی بہ جائے۔ اگر داڑھی ہے اور اخرام باندھے ہوئے نہیں ہے تو (تل بند کرنے کے بعد) اس طرح خلال کیجئے کہ انگلیوں کی طرف سے داخل کر کے سامنے کی طرف نکالئے۔ پھر پہلے سیدھا ہاتھ انگلیوں کے سرے سے دھونا شروع کر کے کہنیوں سمیت تین بار دھویئے۔ اسی طرح پھر اُلٹا ہاتھ دھو لیجئے۔ دونوں ہاتھ آدھے بازو تک دھونا مستحب ہے۔ اکثر لوگ چٹو میں پانی لیکر پہنچے سے تین بار چھوڑ دیتے ہیں کہ کہنی تک بہتا چلا جاتا ہے اس طرح کرنے سے کہنی اور کلائی کی کروٹوں پر پانی نہ پہنچنے کا اندیشہ ہے لہذا بیان کردہ طریقے پر ہاتھ دھویئے۔ اب چٹو بھر کر کہنی تک پانی بہانے کی حاجت نہیں بلکہ (بغیر اجازت صحیحہ ایسا کرنا) یہ پانی کا اسراف ہے۔ اب (تل بند کر کے) سر کا مسخ اس طرح کیجئے کہ دونوں اُٹوٹھوں اور گلے کی انگلیوں کو چھوڑ کر دونوں ہاتھ کی تین تین انگلیوں کے سرے ایک دوسرے سے ملا لیجئے اور پیشانی کے بال یا کھال پر رکھ کر کھینچتے ہوئے گڈی تک اس طرح لے جائیئے کہ ہتھیلیاں سر سے جدا رہیں، پھر گڈی سے ہتھیلیاں کھینچتے ہوئے پیشانی تک لے آئیئے، گلے کی انگلیاں اور اُٹوٹھے اس دوران سر پر بالکل مس نہیں ہونے چاہئیں، پھر گلے کی انگلیوں سے کانوں کی اندرونی سطح کا اور اُٹوٹھوں سے کانوں کی باہری سطح کا مسخ کیجئے اور چھنگلیاں (یعنی چھوٹی انگلیاں) کانوں کے سوراخوں میں داخل کیجئے اور انگلیوں کی پشت

سے گردن کے پچھلے حصے کا مسح کیجئے، بعض لوگ گلے کا اور دھلے ہوئے ہاتھوں کی گٹھیوں اور کلائیوں کا مسح کرتے ہیں یہ سنت نہیں ہے۔ سر کا مسح کرنے سے قبل ٹونٹی اچھی طرح بند کرنے کی عادت بنالیجئے بلا وجہ نل کھٹلا چھوڑ دینا یا ادھورا بند کرنا کہ پانی ٹپکتا رہے گناہ ہے۔ اب پہلے سیدھا پھر الٹا پاؤں ہر بار انگلیوں سے شروع کر کے ٹخنوں کے اوپر تک بلکہ مستحب ہے کہ آدھی پنڈلی تک تین تین بار دھو لیجئے۔ دونوں پاؤں کی انگلیوں کا خلال کرنا سنت ہے۔ (خلال کے دوران نل بند رکھئے) اس کا مستحب طریقہ یہ ہے کہ اُلٹے ہاتھ کی چھنگلیا سے سیدھے پاؤں کی چھنگلیا کا خلال شروع کر کے انگوٹھے پر ختم کیجئے اور اُلٹے ہی ہاتھ کی چھنگلیاں سے اُلٹے پاؤں کے انگوٹھے سے شروع کر کے چھنگلیا پر ختم کر لیجئے۔ (عامہ کُتب)

حُجَّةُ الْإِسْلَام امام محمد غزالی علیہ رحمۃ اللہ الوالی فرماتے ہیں، ”ہر عُضْو دھوتے وقت یہ اُمید کرتا رہے کہ میرے اس عضو کے گناہ نکل رہے ہیں۔ (ملخصاً احیاء العلوم مترجم ج ۱ ص ۳۴۶)

**صَلُّوا عَلَى الْحَبِيبِ !** **صَلَّى اللَّهُ تَعَالَى عَلَى مُحَمَّدٍ**

**وُضُو کے بعد یہ دُعا بھی پڑھ لیجئے (اول و آخر دُرود شریف)**

**اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ** (جامع ترمذی، ج ۱، ص ۹)

ترجمہ : اے اللہ عزوجل مجھے کثرت سے توبہ کرنے والوں میں بنادے اور مجھے پاکیزہ رہنے والوں میں شامل کر دے۔

**جَنّت کے آٹھوں دروازے کھُل جاتے ہیں**

حدیث پاک میں ہے، ”جس نے اچھی طرح وُضُو کیا اور پھر آسمان کی طرف نگاہ اٹھائی اور کَلِمَةُ شَہَادَت پڑھا اُس کے لئے جَنّت کے آٹھوں دروازے کھول دیئے جاتے ہیں جس سے چاہے اندر داخل ہو۔ (ملخص از صحیح مسلم ج ۱ ص ۱۲۲)

**وُضُو کے بعد سورۃ قدر پڑھنے کے فضائل**

حدیث مبارکہ میں ہے، ”جو وُضُو کے بعد ایک مرتبہ سورۃ قدر پڑھے تو وہ صدیقین میں سے ہے اور جو دو مرتبہ پڑھے تو شہداء میں شمار کیا جائے اور جو تین مرتبہ پڑھے گا تو اللہ عزوجل میدانِ محشر میں اسے اپنے انبیاء کے ساتھ رکھے گا۔

(کنز العمال ج ۹ ص ۱۳۲ حدیث ۲۶۰۷۵ دارالکتب العلمیہ بیروت)

**نظر کبھی کمزور نہ ہو**

جو وُضُو کے بعد آسمان کی طرف دیکھ کر سورۃ اِنَّا اَنْزَلْنٰہُ پڑھ لیا کرے اِن شاء اللہ عزوجل اُس کی نظر کبھی کمزور نہ ہوگی۔

(مسائل القرآن، ص ۲۹۱)



## لفظ ”اللہ“ کے چار حروف کی نسبت سے وضو کے چار فرض

(۱) چہرہ دھونا (۲) گہنیوں سمیت دونوں ہاتھ دھونا (۳) چوتھائی سر کا مسح کرنا (۴) ٹخنوں سمیت دونوں پاؤں دھونا

(فتاویٰ عالمگیری، ج ۱ ص ۲)

## دھونے کی تعریف

کسی عضو (غضو) کے دھونے کے یہ معنی ہیں کہ اس عضو کے ہر حصہ پر کم از کم دو قطرے پانی بہ جائے صرف بھیگ جانے یا پانی کوتیل کی طرح چھڑ لینے یا ایک قطرہ بہ جانے کو دھونا نہیں کہیں گے نہ اس طرح وضو یا غسل ادا ہوگا۔

(مراقی الفلاح مع حاشیۃ الطحطاوی ص ۵۷ فتاویٰ رضویہ ج ۱ ص ۲۱۸ رضا فاؤنڈیشن)

## ”یا اِلٰہَ الْعٰلَمِیْنَ“ کے بارہ حروف کی نسبت سے وضو کی بارہ سنتیں

وضو کا طریقہ (حنفی) میں بعض سنتوں اور مستحبات کا بیان ہو چکا ہے اس کی مزید وضاحت ملاحظہ فرمائیے۔

(۱) نیت کرنا (۲) بِسْمِ اللّٰہِ پڑھنا۔ اگر وضو سے قبل بِسْمِ اللّٰہِ وَالْحَمْدُ لِلّٰہِ کہہ لیں تو جب تک با وضو رہیں گے فرشتے نیکیاں لکھتے رہیں گے۔ (مجمع الزوائد ج ۱ ص ۵۱۳ حدیث ۱۱۱۲ دار الفکر بیروت) (۳) دونوں ہاتھ ہنچوں تک تین بار دھونا (۴) تین بار مسواک کرنا (۵) تین چلو سے تین بار گھٹی کرنا (۶) روزہ نہ ہو تو غرغہ کرنا (۷) تین چلو سے تین بار ناک میں پانی چڑھانا (۸) داڑھی ہو تو اُس کا خلال کرنا (۹) ہاتھ پاؤں کی انگلیوں کا خلال کرنا (۱۰) پورے سر کا ایک ہی بار مسح کرنا (۱۱) کانوں کا مسح کرنا (۱۲) فرائض میں ترتیب قائم رکھنا (یعنی فرض اعضاء میں پہلے منہ پھر ہاتھ گہنیوں سمیت دھونا، پھر سر کا مسح کرنا اور پھر پاؤں دھونا) اور پے درپے وضو کرنا یعنی ایک عضو سو کھنے نہ پائے کہ دوسرا عضو دھولینا۔

(الدر المختار مع رد المحتار، ج ۱ ص ۲۳۵ فتاویٰ عالمگیری ج ۱ ص ۶)

## ”اے شہنشاہِ مدینہ الصلوٰۃ والسلام“ کے چہبیس حروف کی نسبت سے وضو

## کے 26 مستحبات

(۱) قبلہ رو اُنچی جگہ بیٹھنا (۲) پانی بہاتے وقت اعضاء پر ہاتھ بکھیر لینا (۳) اطمینان سے وضو کرنا (۴) اعضاء وضو پر پہلے پانی چھڑ لینا خصوصاً سردیوں میں (۵) وضو کرنے میں بغیر ضرورت کسی سے مدد نہ لینا (۶) سیدھے ہاتھ سے گھٹی کرنا (۷) سیدھے ہاتھ سے ناک میں پانی چڑھانا (۸) اُلٹے ہاتھ سے ناک صاف کرنا (۹) اُلٹے ہاتھ کی چھٹنگلیاں ناک میں ڈالنا (۱۰) انگلیوں کی پشت سے گردن کی پشت کا مسح کرنا (۱۱) کانوں کا مسح کرتے وقت بھیگی ہوئی چھٹنگلیاں کانوں کے سوراخوں میں داخل کرنا (۱۲) انگوٹھی کو حرکت دینا جب کہ ڈھیلی ہو اور یہ یقین ہو کہ اُس کے نیچے پانی بہ گیا ہے اگر سخت ہو تو حرکت

دیکر انگلی کے نیچے پانی بہانا فرض ہے۔ (مُخْلِصَةُ الْفَتَاوَى، ج ۱ ص ۲۳) (۱۳) معذور شرعی (اس کے تفصیلی احکام اسی رسالے میں ملاحظہ فرمائیے۔) نہ ہو تو نماز کا وقت شروع ہونے سے پہلے ہی وضو کر لینا (۱۴) جو کامل طور پر وضو کرتا ہے یعنی جس کی کوئی جگہ پانی بہنے سے نہ رہ جاتی ہو اُس کا گلوں (یعنی ناک کی طرف آنکھوں کے کونے)، ٹخنوں، آڑیوں، تلوؤں، کونچوں (آڑیوں کے اوپر موٹے جوتے)، گھائیوں (انگلیوں کے درمیانی والی جگہ)، اور گھنٹیوں کا خصوصیت کے ساتھ خیال رکھنا اور بے خیالی کرنے والوں کیلئے تو فرض ہے کہ ان جگہوں کا خاص خیال رکھیں کہ اکثر دیکھا گیا ہے کہ یہ جگہیں خشک رہ جاتی ہیں اور یہ بے خیالی ہی کا نتیجہ ہے ایسی بے خیالی حرام ہے اور خیال رکھنا فرض۔ (بہارِ شریعت، حصہ ۲، ص ۱۹ مدینۃ المرشد بریلی شریف)

(۱۵) وضو کا لوٹا الٹی طرف رکھے اگر طشت یا پتیلی وغیرہ سے وضو کریں تو سیدھی جانب رکھے (۱۶) چہرہ دھوتے وقت پیشانی پر اس طرح پھیلا کر پانی ڈالنا کہ اوپر کا کچھ حصہ بھی دھل جائے (۱۷) چہرے اور ہاتھ پاؤں کی روشنی وسیع کرنا یعنی جتنی جگہ پانی بہانا فرض ہے اُس کے اطراف میں کچھ بڑھانا مثلاً ہاتھ گھنی سے اوپر آدھے بازو تک اور پاؤں ٹخنوں سے اوپر آدھی پنڈلی تک دھونا (۱۸) دونوں ہاتھوں سے منہ دھونا (۱۹) ہاتھ پاؤں دھونے میں انگلیوں سے شروع کرنا (۲۰) ہر عضو دھونے کے بعد اُس پر ہاتھ بکھیر کر بوندیں ٹپکا دینا تاکہ بدن یا کپڑے پر نہ ٹپکیں خصوصاً جبکہ مسجد میں جانا ہو کہ فرش مسجد پر وضو کے پانی کے قطرے گرانا مکروہ تحریمی ہے۔ (مُخْلِصَةُ الْفَتَاوَى ج ۲ ص ۵۳۰، بہارِ شریعت حصہ ۲ ص ۲۰ مدینۃ المرشد بریلی شریف)

(۲۱) ہر عضو کے دھوتے وقت، مسح کرتے وقت نیت وضو کا حاضر رہنا (۲۲) ابتداء میں بسم اللہ کے ساتھ دُرود شریف اور کلمہ شہادت پڑھ لینا (۲۳) اعضاء وضو بلا ضرورت نہ پونچھیں اگر پونچھنا ہو تب بھی بلا ضرورت بالکل خشک نہ کریں کچھ تری باقی رکھیں کہ بروز قیامت نیکیوں کے پلے میں رکھی جائے گی (۲۴) وضو کے بعد ہاتھ نہ جھٹکیں کہ شیطان کا پھنکا ہے۔ (کنز العمال ج ۹ ص ۱۳۶ حدیث ۲۶۱۳۳ بیروت) (۲۵) بعد وضو میانی (یعنی پا جامہ کا وہ حصہ جو پیشاب گاہ کے قریب ہوتا ہے) پر پانی چھڑکنا (کنز العمال ج ۹ ص ۱۳۴ حدیث ۲۶۱۰۱ بیروت) (پانی چھڑکتے وقت میانی کو گرتے کے دامن میں چھپائے رکھنا مناسب ہے نیز وضو کرتے وقت بھی بلکہ ہر وقت میانی کو گرتے کے دامن یا چادر وغیرہ کے ذریعہ چھپائے رکھنا حیا کے قریب ہے۔) (۲۶) اگر مکروہ وقت نہ ہو تو دو رکعت نفل ادا کرنا جسے ”نَحِيَةُ الْوُضُو“ کہتے ہیں۔

**”بِاَوْضُوْدِهِ نَاثِبٌ هُوَ“ کے پندرہ حروف کی نسبت سے وضو کے**

**پندرہ مکروہات**

(۱) وضو کے لیے ناپاک جگہ پر بیٹھنا (۲) ناپاک جگہ وضو کا پانی گرانا (۳) اعضاء وضو سے لوٹے وغیرہ سے قطرے ٹپکانا (منہ دھوتے وقت پانی سے بھرے ہوئے چلوں میں عموماً چہرے سے پانی کے قطرے گرتے ہیں اس کا خیال رکھئے) (۴) قبلہ کی طرف



تھوک یا بلغم ڈالنا یا لگی کرنا (۵) زیادہ پانی خرچ کرنا (حضرت صدر الشریعہ مولانا امجد علی صاحب رحمۃ اللہ علیہ بہار شریعت حصہ دوم صفحہ نمبر ۲۳ مدینۃ المرشد بریلی شریف میں فرماتے ہیں، ناک میں پانی ڈالتے وقت آدھا چلو کافی ہے تو اب پورا چلو لینا اسراف ہے۔) (۶) اتنا کم پانی خرچ کرنا کہ سنت ادا نہ ہو (بہر حال ٹونٹی نہ اتنی زیادہ کھولیں کہ پانی حاجت سے زیادہ گرے نہ اتنی کم کھولیں کہ سنت بھی ادا نہ ہو بلکہ مُتَوَسِّط ہو۔) (۷) منہ پر پانی مارنا (۸) منہ پر پانی ڈالتے وقت مٹھونکنا (۹) ایک ہاتھ سے منہ دھونا کہ روافض اور ہندوؤں کا شعار ہے (۱۰) گلے کا مسح کرنا (۱۱) اُلٹے ہاتھ سے کھلی کرنا یا ناک میں پانی چڑھانا (۱۲) سیدھے ہاتھ سے ناک صاف کرنا (۱۳) تین جدید پانیوں سے تین بار سر کا مسح کرنا (۱۴) دھوپ کے گرم پانی سے وضو کرنا (۱۵) ہونٹ یا آنکھیں زور سے بند کرنا اور اگر کچھ سُکھا رہ گیا تو وضو ہی نہ ہوگا۔ وضو کی ہر سنت کا ترک مکروہ ہے اسی طرح ہر مکروہ کا ترک سنت۔ (بہار شریعت حصہ ۲ ص ۲۲ مدینۃ المرشد بریلی شریف)

### مُسْتَعْمِلِ پانی کا اہم مسئلہ

اگر بے وضو شخص کا ہاتھ یا اُنکی کا پورا یا ناخن یا بدن کا کوئی ٹکڑا جو وضو میں دھویا جاتا ہو جان بوجھ کر بھول کر دہ دَر دہ (یعنی سو ہاتھ / پچیس گز / دو سو پچیس فٹ) (فتاویٰ مُصْطَفَوِیہ ص ۱۳۹ شبیر برادرز لاہور) سے کم پانی (مثلاً پانی سے بھری ہوئی بالٹی یا لوٹے وغیرہ) میں پڑ جائے تو پانی مُسْتَعْمِل (یعنی استعمال شدہ) ہو گیا اور اب وضو اور غُسل کے لائق نہ رہا۔ اسی طرح جس پر غُسل فرض ہو اُس کے جسم کا کوئی بے دھلا ہوا حصہ پانی سے چھو جائے تو وہ پانی وضو اور غُسل کے کام کا نہ رہا۔ ہاں اگر دھلا ہوا حصہ یا دھلے ہوئے بدن کا کوئی حصہ پڑ جائے تو حرج نہیں۔ (بہار شریعت حصہ ۲ ص ۴۸)

(مستعمل پانی اور وضو و غُسل کے تفصیلی احکام سیکھنے کیلئے بہار شریعت حصہ ۲ کا مطالعہ فرمائیے۔)

### پان کھانے والے مُتَوَجِّہ ہوں

میرے آقا اعلیٰ حضرت، امام اہلسنت، ولی نعمت، عظیم البرکت، عظیم المرتبت، پروانہ شمع رسالت، مُجَدِّدِ دین و ملت، حامی سنت، ماحی بدعت، عالم شریعت، پیر طریقت، باعثِ خیر و برکت، حضرت علامہ مولانا الحاج الحافظ القاری الشاہ امام أحمد رضا خان علیہ رحمۃ الرحمن فرماتے ہیں، پانوں کے کثرت کے عادی ٹھوساً جبکہ دانتوں میں فٹھا (گیپ) ہو تجربہ سے جانتے ہیں چھالیہ کے باریک ریزے اور پان کے بہت چھوٹے چھوٹے ٹکڑے اس طرح منہ کے اطراف و اکناف میں جا گیر ہوتے ہیں (یعنی منہ کے کونوں اور دانتوں کے کھانچوں میں گھس جاتے ہیں) کہ تین بلکہ کبھی دس بارہ گلیاں بھی اُن کے تھَفِیّہ تام (یعنی مکمل صفائی) کو کافی نہیں ہوتی، نہ خلال اُنہیں نکال سکتا ہے نہ مسواک، سو اگلیوں کے کہ پانی مَنَافِد (یعنی سوراخوں) میں داخل ہوتا اور جُتیشیں دینے

(یعنی ہلانے) سے جسے ہوئے باریک ذروں کو بند ریت جھڑا جھڑا کر لاتا ہے، اس کی بھی کوئی تحدید (حد بندی) نہیں ہو سکتی اور یہ کامل تہفہ (یعنی مکمل صفائی) بھی بہت مؤکدہ (یعنی اس کی سخت تاکید) ہے مُعَدَّ احادیث میں ارشاد ہوا کہ جب بندہ نماز کو کھڑا ہوتا ہے فرشتہ اُس کا مُنہ پر اپنا مُنہ رکھتا ہے یہ جو پڑھتا ہے اس کے مُنہ سے نکل کر فرشتے کے مُنہ میں جاتا ہے اُس وقت اگر کھانے کی کوئی شے اُس کے دانتوں میں ہوتی ہے ملائکہ کو اُس سے ایسی سخت ایذا ہوتی ہے کہ اور شے سے نہیں ہوتی۔ حضور اکرم، نور مجسم، شاہ بنی آدم، رسول محتشم صلی اللہ تعالیٰ علیہ وسلم نے فرمایا، جب تم میں سے کوئی رات کو نماز کیلئے کھڑا ہو تو چاہئے کہ مسواک کر لے کیونکہ جب وہ اپنی نماز میں قراءت (قراءت) کرتا ہے تو فرشتہ اپنا مُنہ اس کے مُنہ پر رکھ لیتا ہے اور جو چیز اس کے مُنہ سے نکلتی ہے وہ فرشتہ کے مُنہ میں داخل ہو جاتی ہے۔ (کنز العمال ج ۹ ص ۳۱۹) اور طبرانی نے کبیر میں حضرت سیدنا ابوالیٰ ب انصاری رضی اللہ تعالیٰ عنہ سے روایت کی ہے کہ دونوں فرشتوں پر اس سے زیادہ کوئی چیز گراں نہیں کہ وہ اپنے ساتھی کو نماز پڑھتا دیکھیں اور اس کے دانتوں میں کھانے کے ریزے پھنسے ہوں۔

(مُعجم الکبیر ج ۳ ص ۱۷۷، فتاویٰ رَضَوِیہ ج ۱ ص ۶۲۳ تا ۶۲۵ رضا فاؤنڈیشن مرکز الاولیاء لاہور)

## تصوُّف کا عظیم مَدَنی نسخہ

حُجَّةُ الْاِسْلَام امام محمد غزالی علیہ رحمۃ اللہ الوالی فرماتے ہیں، ”وُضُو سے فراغت کے بعد جب آپ نماز کی طرف مُوجَّہ ہوں اُس وقت یہ تھوڑ کیجئے کہ جن ظاہری اَعْمَاء پر لوگوں کی نظر پڑتی ہے وہ تو بظاہر طاہر (یعنی پاک) ہو چکے مگر دِل کو پاک کئے بغیر بارگاہِ الہی عز وجل میں مُناجات کرنا حیا کے خلاف ہے کیوں کہ اللہ عز وجل دلوں کو بھی دیکھنے والا ہے۔ مزید فرماتے ہیں، ظاہری وُضُو کر لینے والے کو یہ بات یاد رکھنی چاہئے کہ دِل کی طہارت (یعنی صفائی) توبہ کرنے اور گناہوں کو چھوڑنے اور عمدہ اخلاق اپنانے سے ہوتی ہے۔ جو شخص دِل کو گناہوں کی آلودگی سے پاک نہیں کرتا فقط ظاہری طہارت (یعنی صفائی) اور زَیْب وزینت پر اِستِفاء کرتا ہے اُس کی مثال اُس شخص کی سی ہے جو بادشاہ کو مدعو کرتا ہے اور اپنے گھربار کو باہر سے خوب چمکاتا ہے اور رنگ و روغن کرتا ہے مگر مکان کے اندرونی حصے کی صفائی پر کوئی توجہ نہیں دیتا۔ چنانچہ جب بادشاہ اُس کے مکان کے اندر آ کر گندگیاں دیکھے گا تو ناراض ہوگا یا راضی، یہ ہر ذی شُعُور خود سمجھ سکتا ہے۔

(مُلَخَّص از احیاء العلوم جلد ۱ ص ۱۸۵ مطبوعہ دارصادر بیروت)

**”صبر کر“ کے پانچ حروف کی نسبت سے زخم وغیرہ سے خون نکلنے کے**

## **پانچ احکام**

(۱) خون، پیپ یا زرد پانی کہیں سے نکل کر بہا اور اس کے بہنے میں ایسی جگہ پہنچنے کی صلاحیت تھی جس جگہ کا وضو یا غسل میں دھونا فرض ہے تو وضو جاتا رہا۔ (الدر المختار مع رد المحتار ج ۱ ص ۲۸۶)

(۲) خون اگر چمکا، یا ابھرا اور بہا نہیں جیسے سوئی کی نوک یا چاقو کا گناہ لگ جاتا ہے اور خون ابھریا چمک جاتا ہے یا خلل کیا، یا مسواک کی انگلی سے دانت مانجھے یا دانت سے کوئی چیز مثلاً سیب وغیرہ کا ٹاس اس پر خون کا اثر ظاہر ہوا یا ناک میں انگلی ڈالی اس پر خون کی سُرخ آگئی مگر وہ خون بہنے کے قابل نہ تھا وضو نہیں ٹوٹا۔ (ملخص از فتاویٰ رضویہ ج ۱ ص ۲۸۰ رضا فاؤنڈیشن لاہور)

(۳) اگر بہا مگر بہ کر ایسی جگہ نہیں آیا جس کا غسل یا وضو میں دھونا فرض ہو مثلاً آنکھ میں دانہ تھا اور ٹوٹ کر اندر ہی پھیل گیا باہر نہیں نکلا یا پیپ یا خون کان کے سوراخوں کے اندر ہی رہا، باہر نہ نکلا تو ان صورتوں میں وضو نہ ٹوٹا۔

(ملخص از فتاویٰ رضویہ ج ۱ ص ۲۸۰ رضا فاؤنڈیشن لاہور)

(۴) زخم بے شک بڑا ہے رطوبت چمک رہی ہے جب تک بہے گی نہیں وضو نہیں ٹوٹے گا۔ (ایضاً)

(۵) زخم کا خون بار بار پونچھتے رہے کہ بہنے کی ثبوت نہ آئی تو غور کر لیجئے کہ اگر اتنا خون پونچھ لیا ہے کہ اگر نہ پونچھتے تو بہ جاتا تو وضو ٹوٹ گیا نہیں تو نہیں۔ (ایضاً)

## **انجکشن لگانے سے وضو ٹوٹے گا یا نہیں؟**

(۱) گوشت میں انجکشن لگانے میں صرف اسی صورت میں وضو ٹوٹے گا جب کہ بہنے کی مقدار میں خون نکلے۔

(۲) جب کہ انس کا انجکشن لگا کر پہلے اوپر کی طرف خون کھینچتے ہیں جو کہ بہنے کی مقدار میں ہوتا ہے لہذا وضو ٹوٹ جاتا ہے۔

(۳) اسی طرح گلوکوز وغیرہ کی ڈرپ انس میں لگوانے سے وضو ٹوٹ جائے گا کیونکہ بہنے کی مقدار میں خون نکل کر نلی میں آ جاتا ہے۔ ہاں اگر پانچ فرض بہنے کی مقدار میں خون نلی میں نہ آئے تو وضو نہیں ٹوٹے گا۔

(۴) سرنج کے ذریعے ٹیسٹ کرنے کے لئے خون نکالنے سے وضو ٹوٹ جاتا ہے کیونکہ یہ بہنے کی مقدار میں ہوتا ہے اسی لئے یہ خون پیشاب کی طرح ناپاک بھی ہوتا ہے اس خون سے بھری ہوئی شیشی جیب میں رکھ کر نماز نہ پڑھے۔



## دکھتی آنکھ کے آنسو

- (۱) آنکھ کی بیماری کے سبب جو آنسو بہا وہ ناپاک ہے اور وضو بھی توڑ دے گا۔ (الدرا المختار مع رد المحتار ج ۱ ص ۵۵۴)
- افسوس اکثر لوگ اس مسئلہ (مَسْـئَـلَہ) سے ناواقف ہوتے ہیں اور دکھتی آنکھ سے بوجہ مرض بہنے والے آنسو کو اور آنسوؤں کی مانند سمجھ کر آستین یا گرتے کے دامن وغیرہ سے پونچھ کر کپڑے ناپاک کر ڈالتے ہیں۔ (۲) ناپینا کی آنکھ سے جو رطوبت بوجہ مرض نکلتی ہے وہ ناپاک ہے اور اس سے وضو بھی ٹوٹ جاتا ہے۔ (الدرا المختار مع رد المحتار ج ۱ ص ۵۵۴)
- (۳) جو رطوبت انسانی بدن سے نکلے اور وضو نہ توڑے وہ ناپاک نہیں۔ (ماخوذ از فتاویٰ رضویہ تخریج شدہ ج ۱ ص ۲۸۰)
- مثلاً خون یا پیپ بہ کر نہ نکلے یا تھوڑی قے کہ منہ بھر نہ ہو پاک ہے۔

## چھالا اور پھڑیا

- (۱) چھالا نوچ ڈالا اگر اس کا پانی بہ گیا تو وضو ٹوٹ گیا ورنہ نہیں۔ (فتح القدیر ج ۱ ص ۳۴)
- (۲) مہڑ یا بالکل اچھی ہو گئی اس کی مردہ کھال باقی ہے جس میں اوپر منہ اور اندر خلا ہے اگر اس میں پانی بھر گیا اور دبا کر نکالا تو نہ وضو جائے نہ وہ پانی ناپاک ہے۔ (خلاصۃ الفتاویٰ ج ۱ ص ۱۷)
- ہاں اگر اس کے اندر کچھ تری خون وغیرہ کی باقی ہے تو وضو بھی جاتا رہے گا اور وہ پانی بھی ناپاک ہے۔ (فتاویٰ رضویہ تخریج شدہ ج ۱ ص ۳۵۶ رضا فاؤنڈیشن)
- (۳) خارش یا مہڑیوں میں اگر بہنے والی رطوبت نہ ہو صرف چپک ہو اور کپڑا اس سے بار بار مٹھو کر چاہے کتنا ہی سن جائے پاک ہے۔ (ماخوذ از فتاویٰ رضویہ تخریج شدہ ج ۱ ص ۲۸۰)
- (۴) ناک صاف کی اس میں مجما ہو خون نکلا وضو نہ ٹوٹا، ائسب (یعنی زیادہ مناسب) یہ ہے کہ وضو کرے۔ (ایضاً ص ۲۸۱)

## قے سے کب وضو ٹوٹتا ہے

- منہ بھرتے کھانے، پانی یا صُفْرا (یعنی پیلے رنگ کا کڑوا پانی) کی وضو توڑ دیتی ہے۔ جوئے تکلف کے بغیر نہ روکی جاسکے اسے منہ بھر کہتے ہیں۔ منہ بھرئے پیشاب کی طرح ناپاک ہوتی ہے اس کے چھینٹوں سے اپنے کپڑے اور بدن کو بچانا ضروری ہے۔ (الدرا المختار مع رد المحتار ج ۱ ص ۲۸۹)

## منسنے کے احکام

(۱) رُکوع و سجدہ والی نماز میں بالغ نے قہقہہ لگا دیا یعنی اتنی آواز سے ہنسا کہ آس پاس والوں نے سنا تو وضو بھی گیا اور نماز بھی گئی، اگر اتنی آواز سے ہنسا کہ صرف خود سنا تو نماز گئی وضو باقی ہے، مسکرا نے سے نہ نماز جائے گی نہ وضو۔

(مراقی الفلاح معہ حاشیۃ الطحطاوی ص ۹۱)

(۲) بالغ نے نماز جنازہ میں قہقہہ لگایا تو نماز ٹوٹ گئی وضو باقی ہے۔ (ایضاً)

(۳) نماز کے علاوہ قہقہہ لگانے سے وضو نہیں جاتا مگر دوبارہ کر لینا مستحب ہے۔ (مراقی الفلاح مع حاشیۃ الطحطاوی ص ۸۳)

ہمارے میٹھے میٹھے آقا صلی اللہ تعالیٰ علیہ وسلم نے کبھی بھی قہقہہ نہیں لگایا لہذا ہمیں بھی کوشش کرنی چاہئے کہ یہ سنت بھی زندہ ہو اور ہم زور زور سے نہ ہنسیں۔

﴿فرمانِ مصطفیٰ صلی اللہ تعالیٰ علیہ وسلم﴾

اَلْتَّبَسُّمُ مِنَ اللّٰهِ تَعَالٰی وَ الْقَهْقَهَةُ مِنَ الشَّيْطٰنِ یعنی مسکرا نا اللہ عز وجل کی طرف سے ہے اور قہقہہ شیطان کی طرف سے ہے۔  
(المعجم الصغير للطبرانی من اسمہ محمد جز ۲، ص ۱۰۳ دار الکتب العلمیۃ بیروت)

## کیا ستر دیکھنے سے وضو ٹوٹ جاتا ہے؟

عوام میں مشہور ہے کہ گھٹنا یا ستر کھلنے یا اپنایا پر یا ستر دیکھنے سے وضو ٹوٹ جاتا ہے یہ بالکل غلط ہے۔ (ماخوذ از فتاویٰ رضویہ ج ۱ ص ۳۵۲ رضا فاؤنڈیشن) ہاں وضو کے آداب سے ہے کہ ناف سے لے کر دونوں گھٹنوں سمیت سب ستر چھپا ہو بلکہ استنجاء کے بعد فوراً ہی چھپا لینا چاہئے۔ (غنیۃ المستملی، ص ۳۰) کہ بغیر ضرورت ستر کھلا رکھنا منع اور دوسروں کے سامنے ستر کھولنا حرام ہے۔

## غُسل کا وضو کافی ہے

غُسل کے لیے جو وضو کیا تھا وہی کافی ہے خواہ بَرْمَنہ (ب۔ رَہ۔ ۷۔) نہائیں۔ اب غُسل کے بعد دوبارہ وضو کرنا ضروری نہیں بلکہ اگر وضو نہ بھی کیا ہو تو غُسل کر لینے سے اعضاء وضو پر بھی پانی بہ جاتا ہے لہذا وضو بھی ہو گیا، کپڑے تبدیل کرنے سے بھی وضو نہیں جاتا۔

## تھوک میں خون

- (۱) منہ سے خون نکلا اگر تھوک پر غالب ہے تو وضو ٹوٹ جائے گا ورنہ نہیں، غلبہ کی شناخت یہ ہے کہ اگر تھوک کا رنگ سُرخ ہو جائے تو خون غالب سمجھا جائے گا اور وضو ٹوٹ جائے گا یہ سُرخ تھوک ناپاک بھی ہے۔ اگر تھوک زرد ہے تو خون پر تھوک غالب مانا جائے گا لہذا نہ وضو ٹوٹے گا نہ یہ زرد تھوک ناپاک۔ (الدر المختار مع رد المحتار، ج ۱، ص ۲۹۱)
- (۲) منہ سے اتنا خون نکلا کہ تھوک سُرخ ہو گیا اور لوٹے یا گلاس سے منہ لگا کر کھٹی کے لئے پانی لیا تو لوٹا گلاس اور گل پانی فحش ہو گیا لہذا ایسے وقع پر چلو میں پانی لے کر احتیاط سے کھٹی کیجئے اور یہ بھی احتیاط فرمائیے کہ چھینٹے اڑ کر آپ کے کپڑوں وغیرہ پر نہ پڑیں۔

## دودھ پیتے بچے کا پیشاب اور قے

- (۱) ایک دن کے دودھ پیتے بچے کا پیشاب بھی اسی طرح ناپاک ہے جس طرح عام لوگوں کا۔ (الدر المختار مع رد المحتار، ج ۱، ص ۵۷۳)
- (۲) دودھ پیتے بچے نے دودھ ڈال دیا اور وہ منہ بھر ہے تو (یہ پیشاب ہی کی طرح) ناپاک ہے ہاں اگر یہ دودھ معدہ تک نہیں پہنچا صرف سینے تک پہنچ کر پلٹ آیا تو پاک ہے۔ (بہار شریعت حصہ ۲ ص ۲۹ مدینۃ المرشد ہریلی شریف)

## وضو میں شک آنے کے پانچ احکام

- (۱) اگر دورانِ وضو کسی عضو کے دھونے میں شک واقع ہو اور اگر یہ زندگی کا پہلا واقعہ ہے تو اس کو دھو لیجئے اور اگر اکثر شک پڑا کرتا ہے تو اس کی طرف توجہ نہ دیجئے۔ اگر اسی طرح بعد وضو بھی شک پڑے تو اس کا کچھ خیال مت کیجئے۔

(الدر المختار مع رد المحتار ج ۱ ص ۳۰۹)

- (۲) آپ با وضو تھے اب شک آنے لگا کہ پتا نہیں وضو ہے یا نہیں، ایسی صورت میں آپ با وضو ہیں کیونکہ صرف شک سے وضو نہیں ٹوٹتا۔ (الدر المختار مع رد المحتار ج ۱ ص ۳۰۹)

(۳) وسوسے کی صورت میں احتیاطاً وضو کرنا احتیاط نہیں اتباعِ شیطان ہے۔

(۴) یقیناً آپ اُس وقت تک با وضو ہیں جب تک وضو ٹوٹنے کا ایسا یقین نہ ہو جائے کہ قسم کھا سکیں۔

(۵) یہ یاد رہے کہ کوئی عضو دھونے سے رہ گیا ہے مگر یہ یاد نہیں کون سا عضو تھا تو بایاں (یعنی اُلٹا) پاؤں دھو لیجئے۔

(الدر المختار مع رد المحتار ج ۱ ص ۳۰۹)



## گنا چھو جائے تو!

گنا جسم سے چھو جانے سے کپڑے ناپاک نہیں ہوتے چاہے کتے کا جسم تر ہو۔ (ماخوذ از فتاویٰ رضویہ ج ۴ ص ۴۵۲ رضا فاؤنڈیشن لاہور) ہاں گتے کا لعاب ناپاک ہے۔ (الدر المختار مع رد المحتار ج ۱ ص ۴۲۵)

## سونے سے وضو ٹوٹنے اور ٹوٹنے کا بیان

نیند سے وضو ٹوٹنے کی دو شرطیں ہیں:- (۱) دونوں سرین اچھی طرح جھے ہوئے نہ ہوں۔ (۲) ایسی حالت پر سویا جو غافل ہو کر سونے میں رکاوٹ نہ ہو۔ جب دونوں شرطیں جمع ہوں یعنی سرین بھی اچھی طرح جھے ہوئے نہ ہوں نیز ایسی حالت میں سویا ہو جو غافل ہو کر سونے میں رکاوٹ نہ ہو تو ایسی نیند وضو کو توڑ دیتی ہے۔ اگر ایک شرط پائی جائے اور دوسری نہ پائی جائے تو وضو نہیں ٹوٹے گا۔

## سونے کے وہ دس انداز جن سے وضو نہیں ٹوٹتا

(۱) اس طرح بیٹھنا کہ دونوں سرین زمین پر ہوں اور دونوں پاؤں ایک طرف پھیلائے ہوں (گری، ریل اور بس کی سیٹ پر بیٹھنے کا بھی یہی حکم ہے) (۲) اس طرح بیٹھنا کہ دونوں سرین زمین پر ہوں اور پنڈلیوں کو دونوں ہاتھوں کے حلقے میں لے لے خواہ ہاتھ زمین وغیرہ پر یا سر گھٹنوں پر رکھ لے (۳) چار زاوٹو یعنی پالتی (چوکرٹی) ما کر بیٹھے خواہ زمین یا تخت یا چار پائی وغیرہ پر ہو (۴) دوزاؤ سیدھا بیٹھا ہو (۵) گھوڑے یا خچر وغیرہ پر زین رکھ کر سوار ہو (۶) نگلی پیٹھ پر سوار ہو مگر جانور چڑھائی پر چڑھ رہا ہو یا راستہ ہموار ہو (۷) تکیہ سے ٹیک لگا کر اس طرح بیٹھا ہو کہ سرین جھے ہوئے ہوں اگرچہ تکیہ ہٹانے سے یہ گر پڑے (۸) کھڑا ہو (۹) رکوع کی حالت میں ہو (۱۰) سنت کے مطابق جس طرح مرد سجدہ کرتا ہے اس طرح سجدہ کرے کہ پیٹ رانوں اور بازو پہلوؤں سے جدا ہوں۔

مذکورہ صورتیں نماز میں واقع ہوں یا علاوہ نماز، وضو نہیں ٹوٹے گا اور نماز بھی فاسد نہ ہوگی اگرچہ قصد اسوئے، البتہ جو رکن بالکل سوتے ہوئے ادا کیا اس کا اعادہ (یعنی دوبارہ ادا کرنا) ضروری ہے اور جاگتے ہوئے شروع کیا پھر نیند آگئی جو حصہ جاگتے ادا کیا وہ ادا ہو گیا بقیہ ادا کرنا ہوگا۔

## سونے کے وہ دس انداز جن سے وضو ٹوٹ جاتا ہے

(۱) اُکڑوں یعنی پاؤں کے تلووں کے بل اس طرح بیٹھا ہو کہ دونوں گھٹنے کھڑے رہیں (۲) چت یعنی پیٹھ کے بل لیٹا ہو (۳) پٹ یعنی پیٹ کے بل لیٹا ہو (۴) دائیں یا بائیں کروٹ لیٹا ہو (۵) ایک گھنٹی پر ٹیک لگا کر سو جائے (۶) بیٹھ کر اس طرح سویا کہ ایک کروٹ جھکا ہو جس کی وجہ سے ایک یا دونوں سرین اٹھے ہوئے ہوں (۷) نگلی پیٹھ پر سوار ہو اور جانور کی پستی کی جانب اتر رہا ہو (۸) پیٹ رانوں پر رکھ کر دوزانو اس طرح بیٹھے سویا کہ دونوں سرین جتنے نہ رہیں (۹) چار زانو یعنی چوکڑی مار کر اس طرح بیٹھے کہ سر رانوں یا پنڈلیوں پر رکھا ہو (۱۰) جس طرح عورت سجدہ کرتی ہے اس طرح سجدہ کے انداز پر سویا کہ پیٹ رانوں اور بازو پہلوؤں سے ملے ہوئے ہوں یا کلا یاں بچھی ہوئی ہوں۔ مذکورہ صورتیں نماز میں واقع ہوں یا نماز کے علاوہ وضو ٹوٹ جائے گا۔ پھر اگر ان صورتوں میں قصدِ اسویا تو نماز فاسد ہوگئی اور بلا قصد سویا تو وضو ٹوٹ جائے گا مگر نماز باقی رہے۔ بعد وضو (مخصوص شرائط کے ساتھ) بقیہ نماز اسی جگہ سے پڑھ سکتا ہے جہاں نیند آئی تھی۔ شرائط نہ معلوم ہوں تو نئے سرے سے پڑھ لے۔ (ماخوذ از فتاویٰ رضویہ شریف تخریج شدہ ج ۱ ص ۳۶۵ - ۶۶۵ رضا فاؤنڈیشن)

## مساجد کے وضو خانے

مسواک کرنے سے بعض اوقات دانتوں میں خون آجاتا ہے اور تھوک بھی سُرخ ہونے کی وجہ سے ناپاک ہو جاتا ہے مگر افسوس کہ احتیاط نہیں کی جاتی۔ مساجد کے وضو خانے بھی اکثر کم گہرے ہوتے ہیں جس کی وجہ سے سُرخ تھوک والی کُلی کے چھینٹے کپڑوں یا بدن پر پڑتے ہیں، نیز گھر کے حمام کے مَحْتِہ فرش پر وضو کرتے وقت اس سے بھی زیادہ چھینٹے پڑتے ہیں۔

## گھر میں وضو خانہ بنوائیے

آج کل بے سِن (ہاتھ دھونے کی کوٹھی) پر کھڑے کھڑے وضو کرنے کا رواج ہے جو کہ خلافِ مُسْتَحَب ہے۔ افسوس! لوگ آسائشوں بھری بڑی بڑی کوٹھیاں تو بناتے ہیں مگر اس میں وضو خانہ نہیں بنواتے! سُنّتوں کا دُرُدر کھنے والے اسلامی بھائیوں کی خدمت میں مَدَنی التجا ہے کہ ہو سکے تو اپنے مکان میں کم از کم ایک ٹُونی کا وضو خانہ ضرور بنوائیے۔ اس میں یہ احتیاط ضرور رکھئے کہ ٹُونی کی دھار براہِ راست فرش پر گرنے کے بجائے ڈھلوان پر گرے ورنہ دانتوں میں خون وغیرہ آنے کی صورت میں وہی چھینٹے اُڑنے کا مسئلہ رہے گا اگر آپ محتاط وضو خانہ بنوانا چاہتے ہیں تو اسی رسالہ کے پیچھے دئے ہوئے نقشے سے رہنمائی حاصل کیجئے۔ ڈبلیوسی (W.C) میں پانی سے استنجاء کرنے کی صورت میں عموماً دونوں پاؤں کے ٹخنوں کی طرف چھینٹے آتے ہیں لہذا فراغت کے بعد احتیاطاً پاؤں کے یہ حصے دھو لینے چاہئیں۔

## وضو خانہ بنوانے کا طریقہ

گھریلو وضو خانہ کی کل مساحت یعنی لمبائی چوڑائی چالیس انچ، اونچائی زمین سے سولہ انچ، اس کے اوپر مزید نو انچ اونچی نشست گاہ جس کا عرض ساڑھے دس انچ اور لمبائی ایک سرے سے دوسرے تک یعنی زینہ کی مانند، اس نشست گاہ اور سامنے کی دیوار کا درمیانی فاصلہ چھپیس (26) انچ، آگے کی طرف اس طرح ڈھلوان (Slope) بنوایئے کہ نالی ساڑھے تین انچ سے زیادہ نہ ہو، پاؤں رکھنے کی جگہ قدم کی لمبائی کی مقدار سے معمولی زیادہ مثلاً کل ساڑھے گیارہ انچ ہو، دونوں قدموں کے درمیانی حصے میں مزید اندر کی طرف ساڑھے چار انچ کا کھانچہ ڈھلوان کی صورت میں زمین تک اس طرح لے جائیئے کہ نالی ساڑھے تین انچ سے بڑی نہ ہونے پائے۔ پوری ڈھلوان میں کہیں بھی اُبھار نہ رکھا جائے۔ L (ایل) ساخت کا مکسچر نل نالی کی زمین سے 32 انچ اوپر ہو، اس پانی کی دھار کھانچے والی ڈھلوان (Slope) پر پڑے گی اور آپ کے دانتوں کے خون وغیرہ نجاست سے بچنا ان شاء اللہ عز وجل آسان ہو جائے گا۔ معمولی ترمیم کر کے مساجد میں بھی اسی ترکیب سے وضو خانہ بنوایا جاسکتا ہے۔

## ”یا رسول اللہ“ کے دس حروف کی نسبت سے وضو خانے کے

### دس مدنی پھول

مدینہ ۱ ﴿ ممکن ہو تو اسی رسالے کے آخر میں دیئے ہوئے وضو خانہ کے نقشے سے رہنمائی حاصل کر کے اپنے گھر میں وضو خانہ بنوایئے۔

مدینہ ۲ ﴿ معمار کے دلائل سُنے بغیر دیئے ہوئے نقشے کے مطابق بنے ہوئے گھریلو وضو خانے کے بالائی (یعنی پاؤں رکھنے والے) فرش کی ڈھلان (Slope) دو انچ رکھئے۔

مدینہ ۳ ﴿ اگر ایک سے زیادہ نل لگوانے ہوں تو دونوں کے درمیان پچیس انچ کا فاصلہ رکھئے۔

مدینہ ۴ ﴿ وضو خانے کی ٹونٹی میں حسب ضرورت پلاسٹک کی نپل (Nipple) لگا لیجئے۔

مدینہ ۵ ﴿ اگر پائپ دیوار کے باہر سے لگوائیں تو حسب ضرورت نشست گاہ ایک یا دو انچ مزید دُور کر لیجئے۔

مدینہ ۶ ﴿ بہتر یہ ہے کہ کچا کام کروا کر ایک آدھ بار اس پر بیٹھ کر یا وضو کر کے اچھی طرح دیکھ لینے کے بعد مَختہ کروائیئے۔

مدینہ ۷ ﴿ وضو خانے یا حمام وغیرہ کے فرش پر ٹائلز لگوانے ہوں تو گھر دُرے (Slip Resistance Tiles) لگوائیئے تاکہ مہسلنے کا خطرہ کم ہو جائے۔



مدینہ ۸ ﴿ بہتر یہی ہے کہ وضو خانے پر چادر خانے دار ٹائلز (Check Tiles) لگوائے تاکہ بھسلنے کا امکان ہی نہ رہے۔

مدینہ ۹ ﴿ اگر چادر خانے دار ٹائلز نہ مل سکیں تو پاؤں رکھنے کی جگہ کا سرا اور اس کے بعد والی ڈھلان کم از کم دو دو انچ پتھر پٹی اور خوب کھردری اور گول بنوائے تاکہ ضرورت پاؤں رگڑ کر میل مٹھوایا جاسکے۔

مدینہ ۱۰ ﴿ باورچی خانہ، غسل خانہ، بیٹ الخلاء کا فرش، کھلا صحن، چھت، مسجد کا وضو خانہ اور جہاں جہاں پانی بہانے کی ضرورت پڑتی ہے ان مقامات کے فرش کی ڈھلوان (Slop) معمار جو بتائے اُس سے بلا جھجک ڈیڑھ گنا (مثلاً وہ دو انچ کہے تو آپ تین انچ) رکھوائے۔ معمار تو یہی کہے گا کہ آپ فکر مت کیجئے ایک قطرہ بھی پانی نہیں رُکے گا اگر آپ اس کی باتوں میں آگئے تو ہو سکتا ہے ڈھلوان برابر نہ بنے، لہذا اُس کی بات پر اعتماد نہیں کریں گے تو اِنْ شَاءَ اللہ عَزَّوَجَلَّ اس کا فائدہ آپ خود ہی دیکھ لیں گے کیوں کہ مشاہدہ یہی ہے کہ اکثر فرش پر جگہ جگہ پانی کھڑا رہتا ہے۔

### جن کا وضو نہ رہتا ہو اُن کیلئے چار احکام

مدینہ ۱ ﴿ قطرہ آنے، پیچھے سے ریح خارج ہونے، زُخْم بہنے، دُکھتی آنکھ سے بوجہ مرض آنسو بہنے، کان، ناک، پستان سے پانی نکلنے، پھوڑے یا ناسور سے رطوبت بہنے اور دست آنے سے وضو ٹوٹ جاتا ہے۔ اگر کسی کو اس طرح کا مرض مسلسل جاری رہے اور شروع سے آخر تک پورا ایک وقت گزر گیا کہ وضو کے ساتھ نماز فرض ادا نہ کر سکا وہ شُرْعاً معذور ہے۔ ایک وضو سے اُس وقت میں جتنی نمازیں چاہے پڑھے۔ اس کا وضو اس مرض سے نہیں ٹوٹے گا۔ (مراقی الفلاح معہ حاشیۃ الطحطاوی ص ۱۴۹)

مدینہ ۲ ﴿ فرض نماز کا وقت جاتے ہی معذور کا وضو جاتا رہتا ہے اور یہ حکم اس صورت میں ہوگا جب معذور کا عذر دوران وضو یا بعد وضو ظاہر ہوا اگر ایسا نہ ہو اور دوسرا کوئی حَدَث بھی لاحق نہ ہو تو فرض نماز کا وقت جانے سے وضو نہیں ٹوٹے گا۔ (ملخص الدر المختار معہ رد المحتار ج ۱ ص ۵۵۶) فرض نماز کا وقت جانے سے معذور کا وضو ٹوٹ جاتا ہے جیسے کسی نے عصر کے وقت وضو کیا تھا تو سورج غروب ہوتے ہی وضو جاتا رہا اور اگر کسی نے آفتاب نکلنے کے بعد وضو کیا تو جب تک ظہر کا وقت ختم نہ ہو وضو نہ جائے گا کہ ابھی تک کسی فرض نماز کا وقت نہیں گیا۔ (الہدایۃ مع فتح القدیر ج ۱ ص ۱۶۰)

مدینہ ۳ ﴿ جب عذرِ ثابِت ہو گیا تو جب تک نماز کے ایک پورے وقت میں ایک بار بھی وہ چیز پائی جائے معذور ہی رہے گا مثلاً کسی کو سارا وقت قطرہ آتا رہا اور اتنی مہلت ہی نہ ملی کہ وضو کر کے فرض ادا کر لے تو معذور ہو گیا۔ اب دوسرے اوقات میں اتنا موقع مل جاتا ہے کہ وضو کر کے نماز پڑھ لے مگر ایک آدھ دفعہ قطرہ آ جاتا ہے تو اب بھی معذور ہے۔ ہاں اگر پورا ایک وقت ایسا گزر گیا کہ ایک بار بھی قطرہ نہ آیا تو معذور نہ رہا۔ پھر جب کبھی پہلی حالت (یعنی سارا وقت مسلسل مرض ہو) تو پھر معذور ہو گیا۔

مدینہ ۴ ﴿ معذور کا وضو اُس چیز نے نہیں جاتا جس کے سبب معذور ہے ہاں اگر دوسری کوئی چیز وضو توڑنے والی پائی گئی تو وضو جاتا رہا، مثلاً جس کو ریح خارج ہونے کا مرض ہے قطرہ نکلنے سے اس کا وضو ٹوٹ جائے گا اور جس کو قطرہ کا مرض ہے اُس کا ریح خارج ہونے سے وضو جاتا رہے گا۔

مدینہ ۵ ﴿ معذور نے کسی حَدَث (یعنی وضو توڑنے والے عمل) کے بعد وضو کیا اور وضو کرتے وقت وہ چیز نہیں ہے جس کے سبب معذور ہے پھر وضو کے بعد وہ عذر والی چیز پائی گئی تو وضو ٹوٹ گیا۔ (یہ حکم اس صورت میں ہوگا جب معذور نے اپنے عذر کے بجائے کسی دوسرے سبب کی وجہ سے وضو کیا ہو، اگر اپنے عذر کی وجہ سے وضو کیا تو بعد وضو عذر پائے جانے کی صورت میں وضو نہ ٹوٹے گا) مثلاً جس کو قطرہ آتا تھا اس کی ریح خارج ہوئی اور اُس نے وضو کیا اور وضو کرتے وقت قطرہ بند تھا اور وضو کرنے کے بعد قطرہ آیا تو وضو ٹوٹ گیا۔ ہاں اگر وضو کے درمیان قطرہ جاری تھا تو نہ گیا۔ (الدر المختار مع رد المحتار ج ۱ ص ۵۵۶)

مدینہ ۶ ﴿ معذور کو ایسا عذر ہو کہ جس کے سبب کپڑے ناپاک ہو جاتے ہیں تو اگر ایک درہم سے زیادہ ناپاک ہو گئے اور جانتا ہے کہ اتنا موقع ہے کہ اسے دھو کر پاک کپڑوں سے نماز پڑھ لوں گا تو پاک کر کے نماز پڑھنا فرض ہے اور اگر جانتا ہے کہ نماز پڑھتے پڑھتے پھر اتنا ہی ناپاک ہو جائے گا تو اب دھونا ضروری نہیں۔ اسی سے پڑھے اگرچہ مُصلّٰی بھی آلودہ ہو جائے تب بھی اس کی نماز ہو جائے گی۔ (الدر المختار مع رد المحتار ج ۱ ص ۵۵۶، الفتاویٰ رضویہ ج ۲ ص ۳۷۵ رضا فاؤنڈیشن لاہور)

(معذور کے وضو کے تفصیلی مسائل بہارِ شریعت حصہ ۲ سے معلوم کریں)۔

## سات مُتَفَرِّقات

- (۱) پیشاب، پاخانہ، ودی، مذی، منی، کیڑا یا پتھری مرد یا عورت کے آگے یا پیچھے سے نکلیں تو وضو جاتا رہے گا۔ (الدر المختار مع رد المحتار ج ۱ ص ۲۸۶) (۲) مرد یا عورت کے پیچھے سے معمولی سی ہوا بھی خارج ہوئی تو وضو ٹوٹ گیا۔ (ایضاً) مرد یا عورت کے آگے سے ہوا خارج ہوئی وضو نہیں ٹوٹے گا۔ (الدر المختار مع رد المحتار ج ۱ ص ۲۸۶) (۳) بے ہوش ہو جانے سے وضو ٹوٹ جاتا ہے۔ (فتاویٰ عالمگیری ج ۱ ص ۱۲) (۴) بعض لوگ کہتے ہیں خنزیر کا نام لینے سے وضو ٹوٹ جاتا ہے یہ غلط ہے۔
- (۵) دران وضو اگر ریح خارج ہو یا کسی سبب سے وضو ٹوٹ جائے تو نئے سرے سے وضو کر لیجئے پہلے دُھلے ہوئے اعضاء بے دُھلے ہو گئے۔ (ماخوذ از فتاویٰ رضویہ ج ۱ ص ۲۵۵ رضا فاؤنڈیشن) (۶) قرآن پاک یا اس کی کسی آیت کو یا کسی بھی زبان میں قرآن پاک کا ترجمہ ہو اس کو بے وضو چھونا حرام ہے۔ (فتاویٰ عالمگیری ج ۱ ص ۳۸) (۷) آیت کو بے چھوئے دیکھ کر یا زبانی بے وضو پڑھنے میں حرج نہیں۔

یا رَبِّ الْمُصْطَفٰی عَزَّوَجَلَّ وَصَلَّى اللّٰهُ تَعَالٰی عَلَیْهِ وَسَلَّم ہمیں اِسراف سے بچتے ہوئے شرعی وُضو کے ساتھ ہر وقت با وُضو رہنا نصیب فرما۔ آمین بِجَاہِ النَّبِیِّ الْاَمِیْن صَلَّی اللّٰهُ تَعَالٰی عَلَیْهِ وَسَلَّم

## وُضو میں پانی کا اِسراف

آج کل اکثر لوگ وُضو میں تیز تل کھول کر بے تحاشہ پانی بہاتے ہیں حتیٰ کہ بعض تو وضو خانے پر آتے ہیں پہلے تل کھولتے ہیں اس کے بعد آستین چڑھاتے ہیں اتنی دیر تک معاذ اللہ عزوجل پانی ضائع ہوتا رہتا ہے، اِسی طرح مسح کے دوران اکثریت نکل کھلا چھوڑ دیتی ہے! ہم سب کو اللہ عزوجل سے ڈر کر اِسراف سے بچنا چاہئے، قیامت کے روز ذرہ ذرہ اور قطرہ قطرہ کا حساب ہوگا۔ اِسراف کی مذمت میں چار احادیثِ مبارکہ سنئے اور خوفِ خداوندی عزوجل سے لرزیئے۔

## (۱) جَارِی نَہَر پَر بھی اِسراف

اللہ کے پیارے رسول، رسولِ مقبول، سیدہ آمَنہ کے گلشن کے مہکتے پھول عزوجل صَلَّی اللّٰهُ تَعَالٰی عَلَیْهِ وَسَلَّم رضی اللہ تعالیٰ عنہا حضرت سیدنا سعد رضی اللہ تعالیٰ عنہ پر گزرے تو وہ وُضو کر رہے تھے۔ ارشاد فرمایا، یہ اِسراف کیسا؟ عَرَض کی، کیا وُضو میں بھی اِسراف ہے؟ فرمایا، ”ہاں! اگرچہ تم جاری نہر پر ہو۔“ (ابن ماجہ حدیث ۴۲۵، ج ۱ ص ۲۵۴ دارالمعرفة بیروت)

## اعلیٰ حضرت رضی اللہ تعالیٰ عنہ کا فتویٰ

میرے آقا اعلیٰ حضرت، امامِ اہلسنت رحمۃ اللہ تعالیٰ علیہ اِس حدیث کے تحت فرماتے ہیں، حدیث نے نہر جاری میں بھی اِسراف ثابت فرمایا اور اِسرافِ شرع میں مذموم ہی ہو کر آیا ہے۔ آیہ کریمہ **اِنَّہ لَا یَحِبُّ الْمُسْرِفِیْنَ** ترجمہ کنز الایمان : بے شک بے جا خرچنے والے اسے پسند نہیں۔ (پ ۸، الانعام ۱۴۱) مُطْلَق ہے تو یہ اِسراف بھی مذموم و ممنوع ہی ہوگا بلکہ خود اِسراف فی الوُضو میں صیغہ نہی وارد اور نہی حقیقۃً مُفیدِ تحریم۔ (یعنی وُضو میں اِسراف کی نہی (ممانعت) کا حکم آیا ہے اور حقیقت میں ممانعت کا حکم حرام ہونے کو فائدہ دیتا ہے۔) (فتاویٰ رضویہ شریف تخریج شدہ، ج اول ص ۷۳۱)

## مفتی احمد یار خان علیہ رحمۃ المنان کی تفسیر

مفسرِ شہیر حضرت مفتی احمد یار خان نعیمی علیہ رحمۃ المنان اعلیٰ حضرت رحمۃ اللہ تعالیٰ علیہ کے فتویٰ میں پیش کردہ سورۃ الانعام کی آیت کریمہ نمبر ۱۴۱ کے تحت بے جا خرچ (یعنی اِسراف) کی تفصیل بیان کرتے ہوئے رقم طراز ہیں، ”نا جائز جگہ پر خرچ کرنا بھی بے جا خرچ ہے اور سارا مال خیرات کر کے بال بچوں کو فقیر بنادینا بھی بے جا خرچ ہے، ضرورت سے زیادہ خرچ بھی بے جا خرچ



ہے اسی لئے اَعْمَاءُ وُضُو کو (بلا اجازتِ شرعی) چار بار دھونا اِسراف مانا گیا ہے۔ (نورُ العرفان، ص ۲۳۲)

## (۲) اِسراف نہ کر

حضرت سیدنا عبداللہ بن عمر رضی اللہ تعالیٰ عنہما فرماتے ہیں، اللہ کے محبوب، دانائے عُیُوب، مُنَزَّہ عَنِ الْعُیُوب عَزَّ وَجَلَّ وُضُو صلی اللہ تعالیٰ علیہ وسلم نے ایک شخص کو وضو کرتے دیکھا فرمایا، ”اِسراف نہ کر، اِسراف نہ کر۔“ (ابن ماجہ، حدیث ۴۳۴، ج ۱ ص ۲۵۴ دارالمعرفہ بیروت)

## (۳) اِسرافِ شیطانی کام ہے

حضرت سیدنا انس رضی اللہ تعالیٰ عنہ سے روایت ہے، وضو میں بہت سا پانی بہانے میں کچھ خیر (بھلائی) نہیں اور وہ کام شیطان کی طرف سے ہے۔ (کنز العمال رقم الحدیث ۲۶۲۵۵ ج ۹ ص ۱۴۴)

## (۴) جَنَّت کا سفید مَحَل مانگنا کیسا؟

حضرت سیدنا عبداللہ بن مُعْقِل رضی اللہ تعالیٰ عنہم نے اپنے بیٹے کو اس طرح دُعا مانگتے سنا کہ الہی عَزَّ وَجَلَّ! میں تجھ سے جَنَّت کا وہی طرف والا سفید محل مانگتا ہوں، تو فرمایا کہ اے میرے بچے! اللہ عَزَّ وَجَلَّ سے جَنَّت مانگو اور دوزخ سے اُس کی پناہ مانگو۔ میں نے رسول اللہ عَزَّ وَجَلَّ وُضُو صلی اللہ تعالیٰ علیہ وسلم کو فرماتے سنا کہ اِس اُمت میں وہ قوم ہوگی جو وضو اور دُعا میں حد سے تجاوز کیا کرے گی۔ (ابوداؤد حدیث ۹۶ ج ۱ ص ۶۸ دار احیاء التراث العربی)

میٹھے میٹھے اسلامی بھائیو! مفسرِ شہیر حضرت مفتی احمد یار خان علیہ رحمۃ الملتان اس حدیثِ پاک کے تحت فرماتے ہیں، ”دعا میں تجاوز (یعنی حد سے بڑھنا) تو یہ ہے کہ ایسی بات کا تعین کیا جائے جس کی ضرورت نہیں جیسے ان کے صاحبزادہ نے کیا۔ **فردوس** (جو کہ سب سے اعلیٰ جَنَّت ہے اُس کا) مانگنا بہتر ہے کہ اس میں شخصی تعین نہیں نوعی تَقَرُّر ہے اِس کا حکم دیا گیا ہے وضو میں حد سے بڑھنا دو طرح سے ہو سکتا ہے (تین بار دھونے کے بجائے) تعداد میں زیادتی اور غُضُو کی حد میں زیادتی جیسے پاؤں گھسنے تک دھونا اور ہاتھ بغل تک کہ یہ دونوں باتیں ممنوع ہیں۔ (مراۃ ج اول ص ۲۳۹)

ایک انگریزی نے خدمتِ اقدس حضورِ سید عالم صلی اللہ تعالیٰ علیہ وسلم میں حاضر ہو کر وضو کے بارے میں پوچھا، حضورِ اقدس صلی اللہ تعالیٰ علیہ وسلم نے انہیں وضو کر کے دکھایا جس میں ہر عضو تین تین بار دھویا پھر فرمایا، وضو اس طرح ہے، تو جو اس سے زائد کرے یا کم کرے اُس نے بُرا کیا اور ظلم کیا۔ (نسائی ج ۱ ص ۸۸ دار الجیل بیروت)

## عملی طور پر وضو سیکھئے

میٹھے میٹھے اسلامی بھائیو! اس حدیثِ پاک سے معلوم ہوا کہ سکھانے کیلئے خود عملی طور پر وضو کر کے دوسرے کو دکھانا سنت سے ثابت ہے۔ مُبَلِّغین کو چاہئے کہ اس پر عمل کرتے ہوئے بغیر اسراف کے صرف حسبِ ضرورت پانی بہا کر تین تین بار اعضاء دھو کر وضو کر کے اسلامی بھائیوں کو دکھائیں۔ ہرگز بلا حاجت شرعی کوئی عضو چار بار نہ دھلے اس کا خیال رکھا جائے، پھر جو بخوشی اپنی اصلاح کروانا چاہے تو وہ بھی وضو کر کے مبلغ کو دکھائے اور اپنی غلطیاں دُور کروائے۔ دعوتِ اسلامی کے سنتوں کی تربیت کے مَدَنی قائلوں میں عاشقانِ رسول کی صحبت میں یہ مَدَنی کام احسن طریقے پر ہو سکتا ہے۔ دُرست وضو کرنا ضرور ضرور سیکھ لیجئے۔ صرف ایک آدھ بار وضو کا طریقہ پڑھ لینے سے صحیح معنوں میں وضو کرنا آجائے یہ بہت مشکل ہے، بار بار مُثَق کرنی ہوگی۔

## مسجد اور مَدْرَسے کے پانی کا اسراف

مسجد و مدرسہ وغیرہ کے وضو خانہ میں جو پانی ہوتا ہے وہ ”وَقْف“ کے حکم میں ہوتا ہے۔ اس کے اور اپنے گھر کے پانی کے احکام میں فَرْق ہوتا ہے۔ جو لوگ مسجد کے وضو خانے پر بے دردی کے ساتھ پانی بہاتے ہیں بلکہ وضو میں بلا ضرورت فقط غفلت یا جہالت کے سبب تین سے زائد مرتبہ اعضاء دھوتے ہیں وہ اس مُبَارک فتویٰ پر خوب غور فرمائیں، خوفِ خدا عز و جل سے لرزیں اور آئندہ کیلئے توبہ کر لیں۔ چنانچہ میرے آقا اعلیٰ حضرت، امامِ اہلسنت، ولیِ نعمت، عظیمُ البرکت، عظیمُ المرتبت، پروانۂ شمعِ رسالت، مُجَدِّدِ دین و ملت، حامیِ سنت، ماحیِ بدعت، عالمِ شریعت، پیرِ طریقت، باعثِ خیر و برکت، حضرتِ علامہ مولانا الحاج الحافظ القاری الشاہ امام احمد رضا خان علیہ رحمۃ الرحمن فرماتے ہیں، ”اگر وقف پانی سے وضو کیا تو زیادہ خرچ کرنا بلا اتفاق حرام ہے کیوں کہ اس میں زیادہ خرچ کرنے کی اجازت نہیں دی گئی اور مدارس کا پانی اسی قسم کا ہوتا ہے جو کہ صرف ان ہی لوگوں کیلئے وقف ہوتا ہے جو شرعی وضو کرتے ہیں۔“

(فتاویٰ رضویہ شریف تخریجِ شہد ج اول ص ۶۵۸ رضا فاؤنڈیشن)



میٹھے میٹھے اسلامی بھائیو! جو اپنے آپ کو اسراف سے نہیں بچاتا اُسے چاہئے کہ مملوکہ (یعنی اپنی ملکیت کے) مثلاً اپنے گھر کے پانی سے وضو کرے معاذ اللہ عزوجل اس کا یہ مطلب نہیں کہ ذاتی پانی کے اسراف کی کھلی چھوٹ ہے بلکہ گھر میں خوب مشق کر کے شرعی وضو سیکھ لے تاکہ مسجد کے پانی کا اسراف کر کے حرام کا مرتکب نہ ہو۔

## ”احمد رضا“ کے سات حُرُوف کی نسبت سے اعلیٰ حضرت کی طرف سے

### اسراف سے بچنے کی سات تدابیر

- مدینہ ۱ ﴿ بعض لوگ چلو لینے میں پانی ایسا ڈالتے ہیں کہ اُبل جاتا ہے حالانکہ جو گرا بیکار گیا اس سے احتیاط چاہئے۔
- مدینہ ۲ ﴿ ہر چلو بھرا ہونا ضروری نہیں بلکہ جس کام کیلئے لیں اُس کا اندازہ رکھیں مثلاً ناک میں تَزم بانسے تک پانی چڑھانے کو پورا چلو کیا ضرور نصف (یعنی آدھا) بھی کافی ہے بلکہ بھرا چلو کُلی کیلئے بھی درکار نہیں۔
- مدینہ ۳ ﴿ لوٹے کی ٹونٹی مُوَسَط چاہئے کہ نہ ایسی تنگ کہ پانی بدیر (یعنی دیر میں) دے نہ فراخ (یعنی کشادہ) کہ حاجت سے زیادہ گرائے، اس کا فرق یوں معلوم ہو سکتا ہے کہ کٹوروں میں پانی لے کر وضو کیجئے تو بہت خرچ ہوگا یونہی فراخ (یعنی کشادہ ٹونٹی) سے بہانا زیادہ خرچ کا باعث ہے۔ اگر لوٹا ایسا (یعنی کشادہ ٹونٹی والا) ہو تو احتیاط کرے پوری دھار نہ گرائے بلکہ باریک۔ (تل کھولنے میں بھی انہیں باتوں کا خیال رکھئے)
- مدینہ ۴ ﴿ اَعْضاء دھونے سے پہلے اُن پر بھیگا ہاتھ پھیر لے کہ پانی جلد دَوڑتا ہے اور تھوڑا (پانی)، بہت (پانی) کا کام دیتا ہے خصوصاً موسم سرما (یعنی سردیوں) میں اس کی زیادہ حاجت ہے کہ اَعْضاء میں خشکی ہوتی ہے اور بہتی دھار بیچ میں جگہ خالی چھوڑ دیتی ہے جیسا کہ مشاہدہ (یعنی دیکھی بھالی بات) ہے۔
- مدینہ ۵ ﴿ کلائیوں پر بال ہوں تو تَر شِوادیں کہ اُن کا ہونا پانی زیادہ چاہتا ہے کہ اور مُونڈنے سے سخت ہو جاتے ہیں اور تَر اَشنامشین سے بہتر کہ خوب صاف کر دیتی ہے اور سب سے اَحسن و افضل نُورہ (ایک طرح کا بال صفا پاؤڈر) ہے کہ ان اَعْضاء میں تکی سنت سے ثابت۔ چنانچہ اُمُّ الْمُؤْمِنِین سَیدَہُ امِّ سَلَمَہ رضی اللہ تعالیٰ عنہا فرماتی ہیں، رسول اللہ عزوجل و صلی اللہ تعالیٰ علیہ وسلم جب نُورہ کا استعمال فرماتے تو سِرِّرِ مقدس پر اپنے دستِ مبارک سے لگاتے اور باقی بدنِ منور پر اَزِّ و اِرِجِ مُطہرات رضی اللہ تعالیٰ عنہن لگا دیتیں۔ (ابنِ ماجہ، حدیث ۳۷۱۵، ج ۴، ص ۲۲۵ دارالمعرفۃ بیروت) اور ایسا نہ کریں تو دھونے سے پہلے پانی سے خوب بھگولیں کہ سب بال بچھ جائیں ورنہ کھڑے بال کی جُو میں پانی گزر گیا اور نوک سے نہ بہا تو وضو نہ ہوگا۔
- مدینہ ۶ ﴿ دَسْت و پا (ہاتھ و پاؤں) پر اگر لوٹے سے دھار ڈالیں تو ناخنوں سے کہنیوں یا (پاؤں کے) رگٹوں کے اوپر تک عَلٰی الْاِتِّصَال (یعنی مسلسل) اُتاریں کہ ایک بار میں ہر جگہ پر ایک ہی بار گرے پانی جبکہ گر رہا ہے اور ہاتھ کی رَوانی (بل جُل) میں دیر ہوگی تو ایک جگہ پر مکڑ (یعنی بار بار) گرے گا۔ (اور اس طرح اسراف کی صورت پیدا ہوگی)
- مدینہ ۷ ﴿ بعض لوگ یوں ہی کرتے ہیں کہ ناخن سے کہنی تک یا (پاؤں کے) رگٹے تک بہاتے لائے پھر دوبارہ سہ بارہ کیلئے جو ناخن کی طرف لے گئے تو ہاتھ نہ روکا بلکہ دھار جاری رکھی ایسا نہ کریں کہ تثلیث کے عوض (یعنی تین بار کے عوض) پانچ بار ہو جائے گا بلکہ ہر بار کہنی یا (پاؤں کے) رگٹے تک لا کر دھار روک لیں اور رُکا ہوا ہاتھ ناخنوں تک لے جا کر وہاں سے پھر اجراء (پانی بہانا شروع) کریں کہ سنت یہی ہے کہ ناخن سے کہنیوں یا رگٹوں تک پانی بہے نہ اس کا عکس۔ (یعنی کہنی یا رگٹے سے ناخنوں کی طرف پانی بہاتے ہوئے لے جانا سنت نہیں۔)

قول جامع یہ ہے کہ سلیقے سے کام لیں۔ امام شافعی رحمۃ اللہ تعالیٰ علیہ نے کیا خوب فرمایا، ”سلیقے سے اُٹھاؤ تو تھوڑا بھی کافی ہو جاتا ہے اور بد سلیقگی پر ہو تو بہت (سا) بھی کفایت نہیں کرتا۔ (از افادات: فتاویٰ رضویہ شریف تخریج شدہ ج اول ص ۷۶ تا ۷۷۱ رضا فاؤنڈیشن)



”یادِ اِسراف سے بچا“ کے چودہ حُرُوف کی نسبت سے

## اِسراف سے بچنے کیلئے چودہ مَدَنی پھول

مدینہ ۱ ﴿ آج تک جتنا بھی ناجائز اِسراف کیا ہے، اُس سے توبہ کر کے آئندہ بچنے کی بھرپور کوشش شروع کیجئے۔

مدینہ ۶ ﴿ غور و فکر کیجئے کہ ایسی صورت مُمْتَعِن ہو جائے کہ وضو اور غُسل بھی سُنّت کے مطابق ہو اور پانی بھی کم سے کم خرچ ہو۔ اپنے آپ کو ڈرائے کہ قیامت میں ایک ایک ذرّہ اور قطرہ قطرہ کا حساب ہونا ہے۔

مدینہ ۳ ﴿ وضو کرتے وقت تل احتیاط سے کھولے، دوران وضو ممکنہ صورت میں ایک ہاتھ تل کے دستے پر رکھے اور ضرورت پوری ہونے پر بار بار تل بند کرتے رہئے۔

مدینہ ۴ ﴿ تل کے مقابلے میں لوٹے سے وضو کرنے میں پانی کم خرچ ہوتا ہے جس کیلئے ممکن ہو وہ لوٹے سے وضو کرے، اگر تل کے بغیر گزارہ نہیں تو ممکنہ صورت میں یہ بھی کیا جاسکتا ہے کہ جن جن اعضاء میں آسانی ہو وہ لوٹے سے دھولے۔ تل سے وضو کرنا جائز ہے بس کسی طرح بھی اِسراف سے بچنے کی صورت نکالنی چاہئے۔

مدینہ ۵ ﴿ مسواک، گُلی، غُرْغُرہ، ناک کی صَفائی، داڑھی اور ہاتھ پاؤں کی اُنکلیوں کا خِلال اور مَسح کرتے وقت ایک بھی قطرہ نہ ٹپکتا ہو یوں اچھی طرح تل بند کرنے کی عادت بنائیے۔

مدینہ ۶ ﴿ بالخصوص سردیوں میں وضو یا غُسل کرنے نیز برتن اور کپڑے وغیرہ دھونے کیلئے گرم پانی کے کھول کی خاطر پائپ میں جمع شدہ ٹھنڈا پانی یوں ہی بہا دینے کے بجائے کسی برتن میں پہلے نکال لینے کی ترکیب بنائیے۔

مدینہ ۷ ﴿ ہاتھ یا مُنہ دھونے کیلئے صابون کا جھاگ بنانے میں بھی پانی احتیاط سے خرچ کیجئے۔ مثلاً ہاتھ دھونے کیلئے چلو میں پانی کے تھوڑے قطرے ڈال کر صابون لیکر جھاگ بنایا جاسکتا ہے اگر پہلے سے صابون ہاتھ میں لیکر پانی ڈالیں گے تو پانی زیادہ خرچ ہو سکتا ہے۔

مدینہ ۸ ﴿ استعمال کے بعد ایسی صابون دانی میں صابون رکھئے جس میں پانی بالکل نہ ہو، جان بوجھ کر پان میں رکھ دینے سے صابون کھُل کر ضائع ہوگا۔ ہاتھ دھونے کے بیسن کے کناروں پر بھی صابون نہ رکھا جائے کہ پانی کی وجہ سے جلد گھُل جاتا ہے۔

مدینہ ۹ ﴿ پی چکنے کے بعد گلاس میں بچا ہوا نیز کھانا کھانے کے بعد جگ وغیرہ کا بقیہ پانی پھینکنے کے بجائے دوبارہ کولر وغیرہ میں ڈال دیجئے۔

مدینہ ۱۰ ﴿ پھل، کپڑے، برتن اور فرش بلکہ چائے کا کپ یا ایک چمچ بھی دھوتے وقت اس قدر زیادہ غیر ضروری پانی بہانے کا آج کل رواج ہے کہ حُتاس اور دِل جلے آدمی سے دیکھا نہیں جاتا!!!! اے کاش۔۔۔!

## دِل میں اُتر جانے مری بات

مدینہ ۱۱ ﴿ اکثر گھروں میں خوا مخواہ دن رات بتیاں جلتی اور پھٹکے چلتے رہتے ہیں، ضرورت پوری ہو جانے کے بعد بتیاں اور پھٹکے وغیرہ بند کر دینے کی عادت بنائیے، ہم سبھی کو حساب آخرت سے ڈرنا اور ہر معاملے میں اِسراف سے بچتے رہنا چاہئے۔

مدینہ ۱۲ ﴿ استِجاء خانہ میں لوٹا استعمال کیجئے کہ فوارے سے طہارت کرنے میں پانی بھی زیادہ خرچ ہوتا ہے اور پاؤں بھی اکثر آلودہ ہو جاتے ہیں۔ ہر ایک کو چاہئے کہ ہر بار پیشاب کرنے کے بعد ایک لوٹا پانی لیکر W.C کے کناروں پر تھوڑا سا بہائے پھر قدرے اوپر سے (مگر چھینٹوں سے بچتے ہوئے) بڑے سوراخ میں ڈال دیا کرے اِنْ شَاءَ اللہ عزّوجلّ بدبو اور جراثیم کی افزائش میں کمی ہوگی۔ ’فلش ٹینک‘ سے صفائی میں پانی بہت زیادہ صرف ہوتا ہے۔

مدینہ ۱۳ ﴿ تل سے قطرے ٹپکتے رہتے ہیں تو فوراً اس کا حل نکالنے ورنہ پانی ضائع ہوتا رہے گا۔ بسا اوقات مساجد و مدارس کے تل ٹپکتے رہتے ہیں مگر کوئی پوچھنے والا نہیں ہوتا انتظامیہ کو اپنی ذمہ داری سمجھتے ہوئے اپنی آخرت کی بہتری کیلئے فوراً کوئی ترکیب کرنی چاہئے۔

مدینہ ۱۴ ﴿ کھانا کھانے، چائے یا کوئی مشروب پینے، پھل کاٹنے وغیرہ معاملات میں خوب احتیاط فرمائیے تاکہ ہر دانہ، ہر غذائی ذرّہ اور ہر قطرہ استعمال ہو جائے۔


یَا رَبِّ مُصْطَفٰی عَزَّوَجَلَّ وَ صَلٰی اللّٰہُ تَعَالٰی عَلَیْہِ وَسَلَمْ ہَمِیْن اِسْرَاف سے بچتے ہوئے

شرعی وضو کے ساتھ ہر وقت با وضو رہنا نصیب فرما۔

امین بِجَاہِ النَّبِیِّ الْاَمِیْن صَلٰی اللّٰہُ تَعَالٰی عَلَیْہِ وَسَلَمْ

# وضو خانہ عطار (پیمائش میں کچھ فرق کیا گیا ہے۔)

اوپر سے وضو خانے کا نقشہ



سیدھی طرف سے وضو خانے کا نقشہ

